

# Беларуская КРЫНІЦА

Палітычная, Грамадзяная і Літэратурная Газэта.

Адрас Рэдакцыі і Адміністрацыі:  
ВІЛЬНЯ, Людвісарская 1-19. (Wilno, Ludwiskarska 1-19)  
Рэдакцыя адчынена ад 9 гадз. ран. да 4 гадз. веч.

Цэны абвестак паводле ўмовы.

„Бел КРЫНІЦА“ каштуе на год — 4 зл. на паўгода — 2 зл., на 3 месяцы — 1 зл. Заграніцу ўлічана даражэй.  
ГАЗЭТА ВЫХОДЗІЦЬ РАЗ У ТЫДЗЕНЬ.

## Самаўрад і Беларусы.

Гаварыць аб самаўрадах на Беларусі — гэта ўсёроўна, што праводзіць параўнаньне паміж самаўрадам на паперы і самаўрадам у сапраўднасьці. Гэта было ад пачатку, калі пачалося гаварыць аб г. зв. земствах, за часоў царскіх, гэтак ёсьць сяньня і гэтак будзе датуль, пакуль на беларускіх землях непадзельна пануе ўрадавая бюрократыя. Бо і што-ж сапраўды прадстаўляе сабой самаўрад?

У найагульнейшым значэньні гэта ёсьць учасьце мясцовых людзей у выконваньні заданьняў публічнага жыцьця: адміністрацыйнага (самаўрад тэрытарыяльны, напр. гмінны), культурнага (— школьны) і гаспадарчага.

Гэтае ўчасьце ў публічным жыцьці, аднак Беларусам, як народу, блізу 400 гадоў ня маючаму сваёй дзяржаўнасьці, не даступна. І таму на беларускія землі не дакаціўся прадваенны, куртаты хоць-бы самаўрад у форме расейскіх земстваў і таму так цяжка йдзе з самаўрадам на беларускіх землях пасля вайны, абпал рыжскай граніцы. Мы тут стрымаймося аб самаўрадзе на Беларусі пад Польшчай.

Польскае ўставаўства аб самаўрадах ад самага пачатку ня мела шчасця і самі Палякі называюць яго „шырокім, але імглістым“. Апрача агульных акрэсьленьняў у Канстытуцыі з дня 17. III. 21 г. (арт. 65, 67, 69, 70, 71 і 73), усё амаль самаўрадавае жыцьцё ў нас дагэтуль рэгулюецца кабінэтнымі цыркулярамі і распараджэньнямі. Дык маю права і абавязак перадусім дамагацца ад уставадаўчых органаў, каб усё самаўрадавыя справы былі ўрэшце унормаваны пісанымі ўставовымі законамі, якія ніколі і нікім ня былі-б гвалтаны. Пры ўкладаньні самаўрадавых уставаў для нашага краю мусіць быць узятая пад увагу, што абсалютная большасьць ягонага насельніцтва гэта — Беларусы, якія ні пад якім відам ня могуць быць разглядаемы, як матэрыял да асыміляцыі, але як роўнапраўны Народ.

Уважаем так-жа за патрэбнае зазначыць тут з усёй станоўчасцю, што час ужо найвышэйшы звольніць нашу вёску з абоймаў „паноў войтаў“, з каторымі беларускі селявін, ня ўмеючы папольску, ня можа згаварыцца. Наагул, трэба ўрэшце перастаць займацца прывозам на нашы землі „расовых“ нашэльнікаў „культуры“, а цэлае самаўрадавае будаўніцтва наставіць паводле правіла: „самаўрад для народу“, а не наадварот.

Гэта малая толькі часць нашых самаўрадавых ня гэтуткі пажаданьняў, колькі напамінаньняў да тых, хто хваляцца сягоньня, як прававітыя прадстаўнікі ад нашага краю ў польскія уставадаўчыя палаты — Сейм і Сэнат.

Ці пачуюць наш голас? — Веры ў гэта ня маю, бо гэтыя людзі трымаюць уладу не ад учора і дараць Беларусам школьнымі ўставамі, якія пазваляюць здабыць урадовую беларускую школу не раней, як за сем гадоў. Гэтыя-ж людзі, пад відам гаспадарчай успаможі нашага краю, стараюцца стварыць тут ні больш ні менш як „уборысты рынак для прадуктаў польскай культуры.“

Для лягчэйшага зразуменьня варта дадаць, што абодва прыведзеныя прыклады —

\*) Распараджэньне Прэзыдэнта Р. П. з дня 29. XI. 1930 г.

\*\*) Гэтак казаў на банкёце д. 6. I. 31 г. аб заданьнях сваёй працы б. міністр Зямельнай рэформы В. Станевіч.

## АДОЗВА

да беларускіх арганізацыяў, інстытуцыяў і працаўнікоў на ніве беларускага нацыянальнага адраджэньня.

Кожны народ мусіць бараніць і змагацца за сваё аснаўное права — існаваньня сваёй нацыі.

Гэтае заданьне Беларускага народу павінны выконваць беларускія народныя арганізацыі і інстытуцыі, а так-жа і паасобныя працаўнікі на ніве беларускага народнага адраджэньня.

Беларускі Нацыянальны Камітэт у Вільні, які складаецца з прадстаўнікоў беларускіх нацыянальных арганізацыяў і інстытуцыяў, трымаючы гора і сьмела бела-чырвона-белы сьцяг Беларускага народу ў Зах. Беларусі і Усходняй Літве, неаднойчы заклікаў беларускае грамадзянства да поўнага аб'яднаньня пад сваім сьцягам, дзеля мацнейшага змаганьня за правы Беларускага народу.

Ня ўсе аднак хацелі зразумець патрэбу аб'яднаньня беларускіх сіл пад сьцягам народнага аўтарытэту.

Пачаўшыся падзел у беларускім грамадзянстве у 1925 годзе, пачынальнікі яго бязупынна рознымі спосабамі гэты падзел паглыблялі і паглыбляюць.

У выніку гэтае шкоднае працы і варожых адносін да нас сільных гэтага сьвету, беларускі народны арганізм аказаўся сусім аслаблены.

Дзеля гэтых прычын вынікі апошніх выбараў у польскі парлямэнт былі для нас вельмі сумныя. Беларускі народ ня мог яшчэ абараніць самога сябе.

Але справа ня ў выбарах, а ў народзе. Беларускае справа на выбарах не пачалася і на выбарах не канчаецца. Беларускае справа — гэта самабытнасьць Бел рускага народу.

Вось-жа дзеля ўзмацненьня беларускага народнага арганізму Прэзыдыюм Беларускага Нацыянальнага Камітэту заклікае беларускія арганізацыі і інстытуцыі, а так-жа і паасобных дзеячоў узмацніць сваю дзейнасьць у змаганьні за аснаўное права Беларускага народу, гуртуючыся каля Бел. Нац. К-ту.

Вільня 21. I. 1931 г.

Прэзыдыюм Бел. Нац. К-ту.

гэта толькі „кветачкі“, якімі пераможнікі з апошніх выбараў (параўнай даты!) пачынаюць „бавіць“ сваіх беларускіх выбаршчыкаў: „ягудкі“ йшчэ наперадзе і яны для Беларусаў салодкімі ня будуць, наоўна!

Сяньня мы так слабы, што на ўсе нашы крыўды з годнасьцю арганізаванага Народу нават не патрапімо адказаць. Верма аднак, што гэта слабасьць толькі пераходная і мусіць быць выкарыстана, як перадышка і як дзейнае прыгатаваньне да шырокай працы ў кругу вузейшым, у самаўрадзе, у гміне, дзе трэба выкарыстаць усё магчымае. Бо — кажачы за Б. Коскоўскім — „які-кольвечы лёсы чакаюць наш край, у якіх-кольвечы граніцах будзе абяртацца наша овабода чыну, заўсяды мусімо пачынаць ад першага зьвяна краёвай адміністрацыі, ад гміны, там выклікаючы на публічную арэну новыя энэргіі, мазгі і волю, там перадусім падносячы ровень грамадзкага жыцьця, там амушаючы людзей да разважаньня і да пастанаўленьня ўва ўласных і агульных справах.“

Так, гміна ёсьць школай публічнага жыцьця і то — школай добрай! І хто ведае, ці віну за тое, што Беларусы пад Польшчай раптам апынуліся быццам выкіненымі з сядла ў палітычным жыцьці, ня трэба прыпісаць якраз таму, што гмінныя самаўрады былі пушчаны Беларусамі амаль самапасам? У кожным разе наказам найбліжэйшай будучыні для Беларусаў мусіць быць зваганьне на гмінныя самаўрады і на іхныя патрэбы, а найбліжэйшай задачай у гміне — знайсьці сродкі і магчымасьці на пазашкольную асьвету агульную і спецыяльную зямляробскую.

\*) B. Koskowski: Polityka gminna.

Выпісвайце каталёг беларускіх кніг, а з яго абавязаныя чырвоным атрамантам на таннай цане кніжкі!

Беларуская кнігарня „Пагоня“  
Людвісарская 1, Вільня.

## Беларускі Нацыянальны Камітэт.

Беларускі Нацыянальны Камітэт у Вільні існуе ад 1919 году.

Бел. Нац. К-т зьяўляецца найвышэйшай народнай інстытуцыяй беларусаў пад Польшчай.

Бел. Нац. К-т складаецца з прадстаўнікоў беларускіх народных арганізацыяў, якія стаяць на беларускім народным незалежным грунце.

Мэта Бел. Нац. К-ту — абарона нацыянальных правоў беларускага народу.

У працягу свайго існаваньня Б. Н. К-т адыграў вялізарную ролю ў беларускім адраджэнскім народным руху пад Польшчай, баронячы чысьціню беларускай народнай ідэі.

Вельмі цяжкі момэнт працы для Б. Н. К-ту быў 1927 год, калі ворагі беларускага народнага адраджэньня, праз здраднікаў беларускай народнай справы, пасягалі на існаваньне Н. К-ту, захапіўшы прэзыдыяльную ўладу ў К-тэце, каб пакіраваць беларускі народна-адраджэнскі рух пад Польшчай на згубны шлях. Дзякуючы аднак стойкасьці беларускіх незалежных арганізацыяў, народны аўтарытэт і чысьціню народнай ідэі К-т захаваў надалей.

У свой час „Б. С. Р. Грамада“ імкнулася да поўнай манополі беларускага народнага адраджэнскага руху пад Польшчай.

„Грамада“, як ведаем, складалася з варожых для беларускай справы элемэнтаў з учасьцем у ёй беларускіх народнікаў — у гущах беларускай сялянскай масы. Даказваць гэтага цяпер ужо ня прыходзіцца. Праўдзівасьць гэтага сьцьвярджаюць усім вядомыя факты. Правадыры і кіраўнікі „Грамады“ пасля яе разгрому пайшлі хто куды і кожны з іх па сваёй дарозе.

А. Луцкевіч з кумпавіяй заснаваў кірунак беларуска-польскай санацыі, каб служыць Варшаве, а Б. Тарашкевіч, Рак-Міхайлоўскі і таварышы пайшлі на службу Маскве.

Вось-жа яшчэ ў 1927 годзе беларускія незалежныя арганізацыі ў Вільні склікалі на



2 ліпеня 1927 году агульны сход Беларуска-га Нацыянальнага К-ту і выбралі прэзідыюм К-ту, у склад якога не правялі аніводнага прадстаўніка з тагачаснай „Грамады“. Такім чынам быў абаронены Бел. Нац. К-т, які вытрымаў у сваіх руках гора і сьмела аж да сьняжняшняга дня бел-чырвона-белы беларускі народны сыцяг.

Пасьля адрабаваньня поўнае незалежнасьці ад чужацкіх уплываў, К-т пачынае кансолідаваць беларускія народныя сілы, заклікаючы да аб'яднаньня беларускія народныя арганізацыі пад сваім сыцягам. Каб не ўвайшлі ў Нац. К-т варожыя беларускай справе элемэнты дзеля ўзварваньня беларускай народнай сілы ўнутры, К-т забясьпечыўся адпаведным рэгулямінам, паводле якога прыймаюцца ад арганізацыяў прадстаўнікі ў склад Нац. К-ту.

Апрача абароны чысьціні беларускай ідэалёгіі ўнутры і кансолідацыі народных сіл, Нац. Камітэт вельмі часта выступае агулам у абароне беларускіх народных правоў.

У 1927 годзе Б. Н. К-т выслаў мэморыял да Віленскага Католичэскага арцыбіскупства з дамагаьнем увядзеньня ў Віленскай Католичэскай Духовнай Сэмінары навучаньня беларускай мовы, беларускай літаратуры і беларускай гісторыі. Запратэставаў: — проціў пасаджэньня кс. В. Гадлеўскага замест у кляштар — у Макатоўскую турму, проціў пагвалчваньня беларускай мовы ў Жодзішным касцэце, — проціў пагвалчваньня беларускае мовы ў Барадзеньскім касцэце. Выслаў мэморыял у Праваслаўны Синод у Польшчы ў справе беларусізацыі Віленскай Праваслаўнай Сэмінары. Выслаў прадстаўніка на Кангрэс Нац. Меншасцяў у Жэневу.

У 1928 годзе Б. Н. К. так-жа паслаў прадстаўніка на Кангрэс Нац. Менш. у Жэневу. Запэкаваўся дапамогай на паездку прадстаўніка беларускага студэнства ў Парыж на Кангрэс міжнароднага студэнства. Сваім аўтарытэтам рабіў заходы дзеля ўспакаеньня прэсавай грызьні між паасобнымі беларускімі групамі. Выступіў з заклікам да аб'яднаньня беларускіх арганізацыяў і ў гэтай справе даручаў прэзідыюму вясыці перагаворы з некаторымі групамі дзеля аб'яднаньня. Прымаў справаздачы з дзейнасьці Беларускага Пасольскага Клубу і кіраваў яго палітыкай.

У 1929 годзе Б. Н. К. выступіў з пратэстам проціў забароны Віленскага каталіцкага арцыбіскупства належаць каталіком да Бел. Хр. Дэмокр. і чытаць „Бел. Крыніцу“.

У 1930 годзе Б. Н. К. супольна з Літоўскім Тымч. Нац. Камітэтам ладзіў сьвятакаваньне 500-лецьця сьмерці Вялікага Вітаўта, князя Літвы і Беларусі. Аб'ядноўваючы амаль усе жывыя беларускія арганізацыі, К-т заклікае беларусаў да поўнага аб'яднаньня і перасьцерагае, каб на выбары ў

## Беларуска-літоўска-ўкраінская салідарнасьць у Амэрыцы.

Дня 21 сьнежня 1930 году ў м. Шыкаго ў Амэрыцы адбылося веча наладжанае ўкраінскімі арганізацыямі м. Шыкаго й ваколіц у справе васеньніх падзеяў у Галіччыне, дзе праводзілася польскімі ўладамі г. зв. „пацыфікацыя“.

На гэтым веча зышлося больш 3-х тысяч асоб: украінцаў, беларусаў і літоўцаў.

На веча прамаялялі: украінцы, літоўцы і беларусы.

Ганаровым маршалам веча і першым прамойцам быў патрыярх украінскае эміграцыі ў Амэрыцы др. Ул. Сіменовіч.

Ад беларусаў прамаяляў старшыня Беларуска-Амэрыканскага Саюзу Язэп Варонка, які між іншым сказаў: — „беларусы ідуць разам з украінцамі ня толькі тут у Амэрыцы, але і на бацькаўшчыне... Гэта ёсьць нашай жыцьцёвай і гістарычнай справай. Наша доля аднолькавая“.

Ад літоўцаў прамаяляў ведамны дзеяч праф. Ф. Мастаўскас, заступнік пракурора шта-ту Ілінойс, які ў сваёй прамове падкрэсьліў патрэбу супольнага фронту між украінцамі, літоўцамі і беларусамі.

Апрача ўспомненых прамойцаў выступалі так-жа і многія іншыя, у гэтым ліку амэрыканскія журналісты і рэдактары газэт у Амэрыцы.

Аб прамовах і пастановах на гэтым веча праз шыкагаўскую радыё-станцыю інфармавалі ўсю Амэрыку.

польскі парлямэнт не разбіваўся на групы, а ішлі адзіным беларускім фронтам.

Апрача гэтага трэба зазначыць да большае вагі спраў і ладжаньне ўгодкаў Абвешчваньня Незалежнасьці Беларусі, якія Нац. К-т ладзіў з учасьцем прадстаўнікоў іншых народаў, асабліва Літвіноў і Украінцаў.

У сучасны момэнт Беларуска-Нацыянальны Камітэт аб'ядноўвае ў сабе 10 беларускіх народных арганізацыяў і інстытутаў, у гэтым ліку групы палітычныя, культурна-просьветныя таварыствы і інш. Складаецца Нац. К-т з 22 прадстаўнікоў аб'яднаўшыхся ў Нац. Камітэце арганізацыяў.

п—к

## 3 Беларускага жыцьця.

### ПАД ПОЛЬШЧАЙ.

Паседжаньне Прэзідыюму Беларускага Нацыянальнага К-ту. На паседжаньні Прэзідыюму Бел. Нац. К-ту, якое адбылося 21.1. с. г. пастаноўлена склікаць агульны сход К-ту ў нядзелю 1 лютага с. г. на гадзіну 4 дня. Парадак дня на агульным сходзе Б. Н. К-ту прыгатаваны ў наступным відзе: 1) Справаздача Выбарнага К-ту, 2) Даклад пасады Ярэміча аб сучаснай палітычнай і гаспадарчай сытуацыі, 3) Бягучыя справы.

На гэтым паседжаньні Прэзідыюм К-ту пастанавіў выдаць адозву, якую ў гэтым нумары зьмяшчаем.

Агульны сход Віленскага гуртка Бел. Інстытуту Гасп. і Культуры адложаны. Назначаны на 25 г. м. сход Віленскага гуртка Б. І. Г. і К. не адбыўся. Сход гуртка Інстытуту адбудзецца ў нядзелю 1 лютага с. г. а гадзіне 6 увечары ў памешканьні Ц. У. Інстытуту, Людвісарская 1—19.

Першыя крокі публічнага выступленьня падвіленскай беларускай моладзі ў змаганьні за аснаўное права Беларускага народу.

Моладзь в. Юшкі, каля Вільні, заргані-

заваўшыся ў гурток Бел. Інст. Гасп. і Культуры, многа ўжо працуе над адраджэньнем падвіленскіх беларусаў. Маючы ў вёсцы беларускую бібліятэку-чытальню і вышываючы амаль усе беларускія газэты, папярэе і паглыбляе яна ў сваіх ваколіцах беларускую народную сьведамасьць. У часе Каляд — 26 сьнежня 1930 г. зладзіла беларускае прадстаўленьне. Адыграны быў сцэнічны твор „Выбары старшыні“ і прадэклямавана многа беларускіх вершаў. Зацікаўленьне праявай беларускага культурнага жыцьця сярод падвіленскага сялянства вялікае.

Пракуратура ня хоча згадзіцца з апраўданьнем б. пасады Ю. Сабалеўскага. Пасьля апраўданьня Ю. Сабалеўскага Апэляцыйным судом, пракуратура шукае спосабу, каб пазавіць суд над Сабалеўскім. У гэтай справе пракурор зьвярнуўся ў Апэляцыйны суд з просьбай прадоўжыць тэрмін касацыі ў Найвышэйшы суд.

Фацэцыя ў завулку беларуска-польскай санацыі. Нядаўна галоўны лідэр беларуска-польскай сучаснай палітыкі, ведамны палітычны афэрныст пан Антоні, адмаўляючы падобраным ключом кватэру пана Фабіяна, „пазычыў“ прыватныя і няпрыватныя дакуманты апошняга.

Цікава, на што гэтыя дакуманты яму так спатрэбіліся, камі здабыў іх аж гэтакі дарогай.

У гэтай справе маральным абавязкам віленскага беларускага грамадзянства ёсьць дакладна высьвятліць воблік і ролю пана Антоняга сярод беларусаў.

### З РАДАВАЙ БЕЛАРУСІ.

Падгатоўка да судовага працэсу над беларусамі. Бальшавіцкія газэты падаюць, што падгатоўка да паказовага працэсу над арыштаванымі беларускімі дзеячамі ў Менску ўжо на заканчэньні. Падсудным завідаюць маскоўскія камуністы змову з Польшчай у

## Прамова пасады Ф. Ярэміча

сказаная ў Соймавай камісіі ў часе дыскусіі над буджэтам Мін. Асьветы 14.1.31 г.

Высокая Камісія! Пазваляю сабе прадставіць Камісіі жудасную гісторыю беларускага школьніцтва. Беларускае прадстаўніцтва ў парлямэнце кожны год гаварылі аб патрэбах беларускага школьніцтва і аб напаве яго, але гэтая справа замест палепшэньня — з кожным годам пагаршалася.

За часоў нямецкае акупацыі беларускае грамадзянства надлюдзкімі натугамі стварыла 200 беларускіх школ. У часы г. зв. польскага романтизму ў гадох 1920-22 Беларусы мелі 401 школу. У 1929-30 г. Беларусы маюць 20 школ беларускіх і са два дзесяткі г. зв. утраквістычных, якія фактычна ёсьць школамі польскімі.

Камі зьвярталася беларускае грамадзянства да п. Міністра або Куратараў у справе беларускай школы, — ім адказвалі: „маеце сваіх прадстаўнікоў у Сойме, няхай яны пастараюцца, каб у буджэце асыгнавалі на вашы школы грошы, а мы пастанову Сойму выканаем“.

А тымчасам школьныя інспэктары рабілі сваё — на мейсца школ беларускіх арганізавалі школы польскія.

Урэшце ў мінулым 1930 годзе Сойм на беларускія школы прызнаў 500 тысяч зл. у буджэце. Буджэт гэты, як вядомы, мог толькі

зрабіць пачатак у беларускім школьніцтве, але сам факт многім беларусам паказаўся выхадам з зачараванага кола і здавалася, што справа беларускага школьніцтва выйдзе з пад апекі ўладаў бясьпечнасьці. Тады і п. Чэрвінскі проціў гэтага буджэту ня выступаў і абяцаў нават пастанову Сойму выканаць.

Але кажуць, што ў Польшчы ёсьць два ўрады — афіцыйны і неафіцыйны, дык мусіць гэты неафіцыйны прыказаў афіцыйнаму, каб гэтага буджэту ня выконваў.

Пан міністар Чэрвінскі, маючы буджэт на беларускае школьніцтва і не жадаючы яго выканаць, ня прыняў вясной беларускай дэлегацыі, якая зьвярталася ў гэтай справе, а толькі сказаў праз сваю сакрэтарку, што аб гэтым буджэце будзе гаварыць у восень, гэта тады, калі буджэт ужо мусіў быць выкананы.

Пасьля выбараў гэтыя адкладзіны высьніліся. Пан міністар хіба што ведаў аб разьвязаньні Сойму і назначэньні выбарнага эмісара на беларускія землі п. Голувкі. Тады ўжо было яму пэўна ведама, што прадстаўнікі ад беларусаў у парлямэнт ня ўвойдуць, а гэтым самым і справа буджэту на беларускае школьніцтва раз назаўсёды перакрэсьліцца. Як бачым, п. міністар сусім замураваў той вылам, які быў зроблены ў мінулым годзе.

Цяпер горшыя часы для беларускага школьніцтва, як за часоў міністра Грабскага, які, згаджаючыся на „уставаў языковую“, а

робячы яе для заграўцы, рабіў хоць выгляд забясьпечэньня нашай школы. Праўда, беларусы гэтай уставай не захопліваліся, але была хоць магчымасьць змаганьня за беларускую школу. Цяпер маем дэкрэт Прэзідэнта з дня 29.XI.1930, дзе сказана, што мова навучаньня ў школе можа быць зьмененая толькі за 7 гадоў ад дня апошняе пастановы, акрамяляючай выкладовую мову ў данай школе, — г. зн. ніколі.

Мушу так-жа тут прыпомніць, што не адкрыты курсы для беларускіх вучыццяў, ня выданы падручнікі, ня выдана ўсяе сумы, бо толькі некалькі тысяч зл., на даканчэньне будовы бурсы ў Наваградку. Праўда, вучыцельская сэмінарыя ў Вільні адкрыта, як быццам беларуская, але вельмі ей шмат чаго патрэбна, каб яна была сапраўды беларускай.

У справе рэлігійнай дзеецца тое самае. Так напр. у Віленскай Праваслаўнай Духовнай Сэмінары заведзена выкладовая мова польская, дзе гадуецца духоўнікі для беларускага народу!

Уносячы свае напругі да гэтага буджэту стаўлю наступныя пазыцыі: 150 тысяч зл. на вучыцельскія курсы, 150 тысяч зл. на даканчэньне бурсы ў Наваградку, 50 тысяч зл. на падручнікі і 150 тысяч зл. запамогі для Беларускага Інстытуту Гаспадаркі і Культуры.



справе падняцця паўстання у Усходняй Беларусі.

Загранічныя газеты пішуць, што балшавікі пры помачы гэтага працэсу над беларусамі стараюцца стварыць у С.С.Р.Р. такую апінію аб беларусах, каб ім лягчэй удалася пазбавіць Беларусь нават і тых куртагх правоў, якія яна мела да гэтага часу.

Сам старшыня С.С.Р.Р. — Калінін ня вытрымаў і заявіў публічна, што самаўпраўленне ў Беларусі ёсць пагрозаў цэласці С.С.Р.Р.

## Грамадзяне!

Наша газета „Бел. Крыніца“, якая друкуецца лацінкай і грамадзянкай і выходзіць раз у тыдзень, на 1931 год з перасылкай каштуе ў краі на год 4 зл., на паўгода 2 зл., на тры месяцы 1 зл.; заграціцу ўдвая даражэй.

Хто прышле да 1 сакавіка 1931 г. падпісную плату за газету на цэлы год — 4 зл., таму высылаем па атрыманымі грошай бясплатную прэмію — 5 беларускіх кніжак, якія кожны сабе можа выбраць з ніжэй паданага кнігаспісу:

Андэрсэн Ганс Хрыстыян — Казкі.  
Bahusewiś Fr. (Maciej Buraśok) — Dudka Bielaruskaja.

Додэ А. — Сократ Дзядаўкі Карніля і іншыя французскія творы ў перакладах.

Дуж-Душэўскі К. і В. Ластоўскі — Слоўнік геаметрычных і трыгономэтрычных тэрмінаў і сказаў.

DworNIK Dr. Fr. — Życie Św. Wacława.

Грышкевіч Фр. — Весняныя мелодыі.

J. Jørgensen — Prypowieści.

Kazłoušcyk Ul. — Ab fizyčnym wychawańni ŭ Bielarusai.

Kazłoušcyk Ul. — Fizyčnaje wychawańnie hra-madżianstwa.

Kazłoušcyk Ul. — Bielaruskija narodnyja pieśni z Sakolskaha pawietu.

Salaŭjowa P. (Allehro) — Cudoŭnaja poč. Sce-ničny tvor dla dziaćiej u 1 dziei.

Сьпявак Блондэль — Англіійская легенда.

Віппэр Р. — Падручнік Новай Гісторыі.

З роднай нівы — Падручнік Навейшай Гісторыі.

З роднай нівы — Зборнік прыгожага пісьменства, папулярнае веды, інфармацыяў аб грамадскім жыцці і ўставах.

Апрача выбраных 5-ці кніжак дадаецца яшчэ так-жа бясплатна насяценны календарык „Б. Крыніца“ на 1931 г.

УВАГА. Паведамляем, што нашу газету „Бел. Крыніца“ ад Новага Году пасылаем бясплатна толькі супрацоўнікам, якія прыносяць у рэдакцыю стацыі, карэспандэнцыі і весткі аб жыцці сваёй старонкі. Усім жа іншым ад Новага Году газету спынілі.

Рэд. і Адм. „Беларускай Крыніцы“  
Вільня, Людвісарская вул. № 1—19.

## 3 Польшчы.

3 Сойму і Сэнату. Пасля кароткага перарыву, дня 26.1 с. г. пачаліся паседжанні пленуму Сойму і Сэнату. На паседжанні Сойму была разглядаюцца справа „нацыфікацыі“ у Галіччыне, прапазыцыі ўкраінцаў у гэтай справе адкінуты галасамі Б. Б. Адкінута так-жа прапазыцыя апазыцыі ў справе падзеяў у Берасцейскім вастрозе.

Для Б. Б. гэтыя справы ня важныя, а маюць большасць у парламанце зрабілі іх афіцыйна ня так важнымі і ў Польшчы.

У той самы дзень разглядалася Берасцейская справа і ў Сэнаце. Але і там так-жа, як і ў Сойме, большасць галасоў яе адкінулі.

Безработцы расьце. У апошнія часы ў Польшчы безработных налічваецца 332.124 асобы.

Справа Праваслаўнай Царквы. Галосная ў мінулым годзе справа склікання Сабору ўсё зацікава і аддаецца. Да гэтага часу яшчэ не адбылося і Прадсаборнае Сабраньне, якое мае падгатаваць Сабор. У апошнія часы на нарадзе ў Мін. Веравызнаньняў Мітрапаліта Дзяніса яшчэ аканчальна ня вырашана, на якім мае быць склікана Прадсаборнае Сабраньне.

Словам, з упарадкаваньнем Праваслаўнай Царквы ў Польшчы не надта сьпяшаюцца.

## 3 заграціцы.

Ліга Народаў. Дня 19 г. м. пачалася 62-ая сесія Рады Лігі Народаў у Жэневе. На гэтай сесіі разглядаліся справы падзеяў на Горн. шлёнску і польска-літоўскага спору.

Справу падзеяў на Горн. Шлёнску рэфэраваў прадстаўнік Нямеччыны мін. Курціюс, які востра заатакаваў Польшчу, закідаючы ёй парушэньні дагавору аб меншасцях. Прадстаўнік Польшчы мін. Залескі цвёрдыў, што ў Польшчы абходзяцца з народнымі меншасцямі сусім добра і па закону!

С.С.Р.Р. Камуністы цяпер маюць многа хлопатаў, каб правясеці пасваёму перавыбары ў м. ставы і сельскія саветы, якія скор адбудуцца ў ва ўсім С.С.Р.Р. Камуністы стараюцца падбраць людзей у саветы на мяісцох, каб больш настроіць увесь свой дзяржаўны апарат дзеля праводжаньня колектывізацыі.

Дзеля гэтага, камуністы пусьцілі ў ход увесь свой выпрабаваны апарат балшавіцкіх выбараў. Але і сялянства, чуючы сваю згубу ў камуне, падгатаўляецца да барацьбы з камуністамі ў гэтых выбарах.

Гавораць аб разаружэньні і збройца Італьянскія карабельныя фабрыкі, якія нядаўна ня мелі чаго рабіць, цяпер атрымалі заказ пабудавать: для А. Гентыны панцэрны карабэль, для Расей 3 ваенныя караблі, для Парагваю тры ваенныя караблі, а так-жа тры ваенныя караблі і тры падводныя лодкі для Турэччыны. Па два ваенныя караблі для: Грэцыі, Румыніі, Пэрсіі і Урагваю.

Вось як выглядае разаружэньне, аб якім так шмат гаворыцца ў сьвеце!

Пагроза далейшага гаспадарчага крызісу. Паводле вестак з міжнароднага збожжавага рынку:

З 1930 году на год сьлетні асталася запасу неспажытай пшаніцы каля 340 мільёнаў пудоў.

Сьлетні 1931 год пачынаецца з вельмі добрым ураджаем на поўдні зямельнай кулі.

У Амэрыцы вялізарныя абшарам фармы вельмі многа прадуюць збожа. Гэтыя фармы абапёрты на вялікім капітале выгналі ўжо 4 мільёнаў драбнішых фэрмераў з іх зямлі. Сьвіней кормяць пшаніцай, а ў Канадзе ў гаспадарках паляць ячменем у печы.

Ураджаі, які мусіць быць прычынай агульнай радасьці, бо забесьпячае кожнаму кавалак хлеба, у сьняжняшнія часы зьяўляецца прычынай гаспадарчага крызісу і агульнай бядой. Збожа перастала быць заспакаеньнем голаду людскога і зьяўляецца сьняня толькі таварам у руках капіталістаў.

## 3 краю.

Раз'юшаны бык напаў на людзей. У фаліварку Занямэнак, Маладэчанскага пав., надовячы сарваўшыся з увязі бык, вырваўся з хлява на падворак і напаў на дзяцей, які гулялі на дварышчы. Аднаго хлопчыка бык падкінуў рагамі ў гору, але хлопчук упаўшы ў мяккі сьнег астаўся жывы. Пасля гэтага бык напаў на ўзрослага мужчыну П. Вешбэрэя, катораму прабіў рагамі бок і бруха. Расправіўшыся з Вешбэрэем, напаў на хлопчука В. Барава, якога падкідаючы рагамі забіў на сьмерць.

Вешбэрэя цяжка раненага адвезьлі ў шпіталь.

Прагавітасьць завяла ў вастрог. У Куранецкай гм., Вялейскага пав., здарыўся выпадак, які вельмі яскрава сьведчыць аб шкоднасьці для чалавека прагавітасьці. Нехта В. Дуркоўскі прабыўшы 17 гадоў у Амэрыцы вярнуўся ў родную вёску з некалькі тысячамі заробленых даляраў. Да сваёй маленькай гаспадарчкі дакупіў ён зямлі і жыўбы паўна без вялікае бяды, каб не паганая прагавітасьць.

Дуркоўскі будучы ў Амэрыцы застрахаваўся на выпадак сьмерці на 2000 даляраў, які атрымалі пасля сьмерці Дуркоўскага яго спадкабэрнікі. Дуркоўскаму зацэлася гэтыя 2000 даляраў атрымаць жывучы. Дзеля гэтага Дуркоўскі зрабіў сабе фальшывую мэтрыку, што ён памёр, і паслаў яе ў Амэрыку ў страхавое бюро з просьбай, каб выслалі грошы яго жонцы. Страхавое бюро грошы 2000 даляраў выслала праз амэрыканскі консулят у Варшаву, які сьпяраша, пакуль выплаціць гэтыя грошы, патрэбаваў праз польскі ўрад сьцьверджаньня фак-

## Да нас пішуць.

### ПАРА ПРАЧНУЦА.

в. Бомбалы, Валожынскага пав. Наша вёска яшчэ сьпіць сном цемры. Аб газэце і кніжцы ніхто ня толькі не падумае, але ўважае гэтыя рэчы толькі для паноў на забаўку. Моладзь, калі дзе зловіць залатоўку, аддае яе на атруту — гарэлку.

Дык пара прачнуцца, пара выганяць з вёскі цемру. Трэба выпісываць і чытаць свае родныя беларускія газеты. Яны нам могуць выгнаць з вёскі цемру, а з цемрай і бяду.

### ЗАКОН І ДОБРАЯ ВОЛЯ.

Новая-Мыш, Баранавіцкага пав. Дзе ёсць добрая воля, там і закон мае сілу і сваё значэньне. Бяз добрае волі закон ня мае ніякага значэньня і астаецца толькі мёртвай літарай, які існуе для замаляваньня вачэй другім.

Гэтак ёсць і з законам з дня 31 ліпеня 1924 г., у якім гаворыцца аб правах беларускае школы.

Жыхары нашае гміны ў свой час падалі дэкларацыі школьнаму інспэктару з просьбай адчыніць беларускую школу ў вёсцы Муцькаўцах. Зрабілі ўсё фармальна, як вымагаецца законам, і чакалі выкананьня закону з боку польскае ўлады. Дзеці цешыліся, што будучы вучыцца ў роднай беларускай школе, а бацькі іхныя з верай у моц закону з задавальненьнем пахваліліся суседзям на рынках і зборках, што адкрылі беларускую школу для сваіх дзяцей. Але ня тут яно было. Улады школьны адкрыць беларускую школу ў Муцькаўцах адмовіліся. Віленская Кураторыя Школьная паведаміла папэрай за № 1-380-30, што дэкларацыі паданы ў 1929 годзе з дамаганьнем увадзеньня выкладовае беларускае мовы ў школе ў Муцькаўцах ня могуць быць узяты пад развагу, бо ў той час, калі былі паданы дэкларацыі, у Муцькаўцах школы яшчэ ня было.

Словам, закон астаўся законам, а школы беларускай як ня было, так і няма.

Цяпер пасля дэкрэту Прэзыдэнта, дзе сказана, што зьмяніць выкладовую мову ў школе можна толькі за 7 гадоў ад дня завядзеньня выкладовае мовы ў школе, аб беларускай школе астаецца толькі сьніць.

Закон астаўся мёртвай літарай, а на месца яго паказалася „добрая воля“ польскіх уладаў да беларускае школы!

Муцькаўскі.

## ЦІ ЁСЬЦЬ МАГЧЫМАСЬЦЬ АПАЛЯЧЫЦЬ НАШЫХ ЛЮДЗЕЙ?

Кудэвічы, Ашмянскага павету. У ва ўсей нашай гміне, так як і ў цэлым нашым краю, вялізарная большасць жыхарства — беларускае сялянства. Дзе ня дзе двор з польскім панам або з расейскім барынам, а так-жа то сям то там раскіданыя ваколіцы апалачэлай беларускай шляхты. На рынках, у вёсках, а нават і ў шляхецкіх ваколіцах штодзённай мовай ёсць мова беларуская. На вясельніх і іншых сямейных урачыстасьцях красуецца беларуская народная песня і традыцыйныя народна-беларускія гульні.

Толькі гмінная канцэлярыя, пошта, касцёл, царква, школа, паліцэйскі пастарунак і дворная адміністрацыя адгрызваюць родю казёньшчыны, ня робячы ніякіх уплываў на акружаючыя іх сялянскія масы. Гэтыя інстытуты з складамі польскае ці расейскае культуры жывуць сваім жыццём, а народ сваім. Сялянства, інстынктоўна вычуваючы ня свойскасць гэтых інстытутыў, зьвяртаецца да іх толькі ў справах неабходнае патрэбы.

Як бачым, апалачыць нашых людзей няма ніякае магчымасьці. Права натурны перамагае ўсё.

Дык ідучы за правам натурны нам трэба пашыраць і паглыбляць сваю родную беларускую культуру. Прасьвета выведзе нас з путаў няволі цемры і праз яе дойдзем мы да лепшых і сьвятлейшых дзён нашага жыцця.

ту сьмерці Дуркоўскага і жыцьця найбліжэйшых яго спадкабэрнікаў. Гэтым парадкам выкрылася, што Дуркоўскі жыве і добра маецца. Тады Дуркоўскі, баючыся турмы, пробаваў уцячы заграціцу, але на граніцы яго злавлілі і пасадзілі ў вастрог.



Робячы пачатак, пракладаньня цвёрдзя сьцежкі да лепшых часоў, выпісвайма і чытайма родныя беларускія газеты. Закладайма беларускія арганізацыі. Чытайма беларускія кніжкі і стойка змагаймся за правы свайго народу!

Вясковы беларус.

### МОЛАДЗЬ ЛЮБІЦЬ СВАЁ РОДНАЕ.

Замоша, каля Браслава. Наша моладзь ня любіць заходзіць у польскі „людовы дом“ ваўсковых асіднікаў, не займаецца яма забавкамі і з гарэлкай. Ня маючы сваёй беларускай арганізацыі, якая вельмі патрэбная для моладзі, арганізуе традыцыйныя беларускія гульні ў вольны час ад працы.

У часе сьвяткаваньня Каляд і Новага Году моладзь наша вельмі ўдала гуляла ў народную беларускую гульню „Жаніцьба Цярэшкі“.

Гэтая гульня у нас вельмі распаўсюджана. На гэту гульню з вялікай любасьцяй прыглядаюцца і старэйшыя.

Словам, сваё роднае—кожнаму любое: моладзі і старэйшым. Чужое да душы нашае моладзі ніяк не прыстае. З гэтага ясна, што высілкі накінуць чужую нам культуру напрасны.

І. П.

### НЕ ЗАЦЬВЯРДЖАЮЦЬ НАВАТ ПАЖАРНАЙ КАМАНДЫ.

Палачаны, Маладэчанскага пав. Пажар на вёсцы—гэта рэч страшная. Густа пабудаваныя вёскі ў выпадку пажару згараюць дашчэнту. Пажарная каманда на вёсцы таксама як і ў месцы так жа вельмі патрэбная.

Дзеся гэтага ў нашай гміне даўно ўжо зарганізавалася пажарная каманда, але да гэтай пары адміністрацыйны ўладзі яе не зацвярджаюць. Прычына не зацвярджаньня—як кажуць,—каб гэтая арганізацыя пасьля ня ладзіла беларускіх прадстаўленьняў. Калі гэтая прычына перашкаджае легалізацыі, дык сапраўды сьмешна і дзіўна. Кажуць, што ўжо скора залегалізуець, бо адбыліся на нова перавыбары прэзыдыюму каманды.

Сарока.

„Беларуская Крыніца“ у месяцы лютым с. г. выйдзе дня: 7, 13, 20, 27.

## Усячына.

**Страшная помста коткі** У Косаўскай гміне, таго-ж павету, здарыўся страшны выпадак помсты коткі за жаданьне.

Аднаго дня 2 гадоў хлопчык сын Мілярдовічаў забавляючыся з малым кацяньнем, укінуў у распаленую печ. Пакуль старэйшыя гэта ўбачылі, кацяньне ў печы згэрае. Котка бачыла гэта ў той час толькі жаласна мяўкала. Пасьля гэтага котка вынесла некуды з хаты астаўшыся в кацянят і толькі ў ночы пасьля двух дзён памсьцілася за сваю крыўду. Калі ўсе спалі і спаў хлопчык, які ўкінуў у печ кацяньне, котка напала на сьпячага хлопчыка і задушыла яго на сьмерць зубамі за горла.

**Бальшавікі прадаюць людзкія трупы.** Людзкія трупы, як ведама, патрэбны ў унівэрсытэцкіх прасэктарыях, дзе вучацца студэнты на дактароў. Дадаваць людзкія трупы для унівэрсытэцкіх уладаў даволі трудна, бо хто-ж хоча аддаць труп свайго бацькі, маткі, жонкі, мужа, дзіцяці ці сваяка, каб студэнты рэзалі яго.

Ведаючы аб гэтым камуністы заняліся даставай людзкіх трупоў з Расеі на цэлы сьвет. Паўстала ўжо ў Расеі спецыяльнае Бюро, якое зьбірае людзкія трупы, якіх там хапае і прадае іх за граніцу.

**Абуваюць у дэравякі.** Маскоўская газета „Правда“ падае, што бальшавіцкая ўлада паставіла з недахопу скуры, вырабляць падэшвы з дрэва. Бальшавікі цвёрдаць, што дэравяная падэшва сусім добра можа замяніць падэшву скураную. Паўнеж—як няма бо-таў, то добрыя і дэравякі!

## 3 Вільні.

**Безработьце.** Паводле ўрадавых падлічэньняў, на абшары Віленскага ваяводзтва запісана 5225 безработных. За апошні тыдзень лік безработных павялічыўся на 176 асоб.

**Цэны ў Вільні.** Паводле газэтных вестак на хлебным рынку 26 г. м. былі наступныя цэны: за 1 мэтрычны цэнтнар (6 пудоў і 10 ф.) жыта 18.00 — 19.00 зл., аўса — 21.00 — 22.00 зл., ачменю на кашу — 18.00 — 19.00 зл., браварынага ячменю — 25.00 — 26.00 зл., пшанічнай мукі вышэйшага гатунку — 50.00 — 60 зл., пшанічнай мукі „0000“ — 40.00 — 50.00 зл., жытняй мукі — 34.00 — 35.00 зл., пшанічных вотрубай — 15.00 — 16.00 зл., жытніх вотрубай — 11.50 — 12.00 зл., льняных жмыхоў — 30.00 — 31.00 зл., гароху звычайнага — 25.00 — 28.00 зл., гароху „Вікторыя“ — 30.00 — 35.00 зл., чырвонай капышны — 250.00 — 350.00 зл., белай капышны — 270.00 — 370.00 зл.

**Засноўвайце гурткі Бел. Інстытуту Гаспадаркі і Культуры!** Дзе ёсьць хоць трох сьведаных беларусаў жадаючых працаваць на ніве культурнага і гаспадарчага адраджэньня Беларусі, там павінен быць гурток Інстытуту.

**Выпісвайце статут, інструкцыі і пачынайце арганізацыйную працу!**

Адрас Інстытуту: Вільня, Людвісарская вул. 1—19.

## Наша Пошта.

Вясковому Беларусу. Карэспандэнцыю атрымалі, дзякуем, карыстаем, пішыце больш. Газэту пасылаем акуратна, трэбуйце на пошце.

І. Пупіну. Атрымалі, дзякуем, карыстаем, пішыце больш. Газэту Вам і Бройку пасылаем. Чытайце і пашырайце.

Чэрніку. Газэту пасылаем. Друкі Інстытуту высланы Вам. Пішыце аб жыцьці ў вашых ваколіцах.

Трыпуцьку. Справа ўся ня ў выбарах, а ў народзе. Каб народ быў моцны, трэба пашыраць сьведанасьць. Дык рабеце і Вы гэта, пашырайце сярод сялян беларускую газэту і кніжкі. Беларуская сіла ў беларускім народзе, трэба яе толькі разбудзіць. Газэту пасылаем, пішыце, што ў Вас чуваць.

Кот. За газэту трэба прысылаць грошы паштовым пераводам. Адрас: „Biel Krynica“ Wilno, Ludwisarska 1—19.

Іванчыку. Газэту пасылаем, падпісную плату высылайце поштай.

Баркоўскаму. Грошы 4 зл. атрымалі 5.1, а прэмію выслалі 16.1. Дзеся таго, што Вы спазьніліся, да 1.1 Вас ня ўспелі ўпісаць у „карты прэнумераты“ на гэты месяц. За гэты месяц высылаем усе нумары асобна, а далей будзем пасылаць нармальна.

Ванелю. Вам газэты не спынялі і пасылаем заўсёды. Пішыце, што каля Вас чуваць. Захочыце выпісваць газэту другіх.

Лабудзею. Грошы 2 зл. атрымалі. Дзеся таго, што Вы прыслалі пасьля 1.1—на гэты месяц не змаглі запісаць Вам газэты ў „карты прэнумераты“. За гэты месяц высылаем Вам зараз, а далей будзем пасылаць нармальна, ўпісаўшы ў карты прэнумераты.

Мілевічу. Карэспандэнцыю ад „Ш. М.“ і адгасы атрымалі. Карэспандэнцыя ўжо неактуальная. Газэту ўсім пасылаць будзем. Пішыце аб жыцьці і патрабах вашых ваколіц.

Вітэлю. Газэту пасылаем, з карэспандэнцыі карыстаем. Пашырайце газэту і прасьвічайце сваіх суседзяў.

Грошы атрымалі ад: А. Малахоўскай — 12 зл. Кніжкі за 8.40 выслала бел. кн. „Нагона“, рэшту грошай залічылі за газэту. Яна Рыдзіма ў Францыі — 5 зл. 17 гр. Фр. Туміловіча — 4 зл., паведамце, якія Вам выслалі кніжкі ў прэміі. Я. Эмільянчыка — 1 зл. Конст. Кезіка — 1 зл. Дзякуем, газэту пасылаем.

## Instrukcyi

Беларуская Інстытуту Гаспадаркі і Культуры

### III. Lehalizacyja hurtkoj.

Lehalizacyju hurtkoj prawodzić Centralny Urad (abo Addziel) Instytutu.

Pa atrymañni zajawy ad arhanizatarau hurtka, Centr. Urad wynosić postanowu ab zakładnich hurtka i nieadkladna pasylaje da adpawiednaha starasty zajawu ab tym, što taki hurtok zarhanizawauśia. Pa dwuch tydnjach pasła wysylki da starasty hetaha pawiedamleñnia, kali z boku starasty niama nijakich pieraskodaŭ. Centr. Urad pierasylaje časowamu ūradu hurtka pawiedamleñnie ab lehalizacyi hurtka.

Staršynia hurtka, pa atrymañni ad Centrali pawiedamleñnia, zaprašaje skarbніка і sekretara na pasiedžañnie. Na hetym pasiedžañni prymajecca da wiedama postanowa ab lehalizacyi hurtka і namiačajecca plan pracy.

### IV. Jak pačynać pracu?

Jak tolki hurtok dastanie ad Centrali pawiedamleñnie ab zalehalizawañni hurtka, urad hurtka zaraz-ža adkrywaje zapis u siabry Instytutu. Ad ustupajučaha siabra hurtok biare 2 załatoŭki (1 zł. siabrouškaje składki і 1 zł. ustupnych) і zapiswaje nowaha siabra ū asobny, praznačany dla hetaha sšytok.

Kali skončycца zapis siabraŭ (na heta treba praznačyć jaki miesiac času), urad hurtka pierasylaje špis usich siabraŭ u Centr. Urad, katory zaraz-ža wysylaje siabrouškija bilety, štamp і kruhluju piačatku.

Pry zapiswañni ū siabry ūrad hurtka pawinien staracca, kab hurtok mieŭ jak najbołš dziejnych і idejnych siabraŭ. Treba wyścierahacca rozných prawakatarau і prajdzišwetaŭ, jakija swajej dziejnaścij mahli-b skampramitawać na-

šu arhanizacyju, abo jakim inšym sposabam paškodzić u jaje raźwićci і pracy.

Ad jakich hadoŭ možna prymać u siabry hurtka, ab hetym u Statucie T-wa ničoha nia skazana. Tam pišacca tolki, što „saprądnym siabram moža być kožnaja fizyčnaja abo praŭnaja asoba, jakaja ūnosić na mety T-wa siabrouškiju składku ū sumie 1 zł. u hod і ūstupnych 1 zł. adnarazowa“. (§ 10 b). Radzicца pryniać tych, jakija swajej pracaj, nia hledziačy na svoj wiek, mahli-b pryniaści jak najbołš karyści dla Instytutu.

### V. Ahulnaje sabrañnie siabraŭ Hurtka.

Pa atrymañni z centrali siabroušskich biletaŭ, časowy ūrad pawinien pakłapacicca, kab sklikać ahulnaje sabrañnie siabrou hurtka і выбраць užo stały ūrad. Treba trymacca taho prawiła, što da kanca hodu moža ūradawać časowy urad, a pa Nowym hodzie (u studni miesiacy) na zwyčajnym ahulnym sabrañni wybirajecca užo stały urad, u katory mohuć uwajści і siabry časowaha ūradu, kali hetaha žadaje ahulnaje sabrañnie.

Ab usialakich ahulnych sabrañniach і schodkach hurtka treba pawiedamlać swaju wałasnuju palicyju na try dni pierad schodam. Idučy na ahulnaje sabrañnie, treba ūziać z sabou siabrouški билет. Biez siabrouškaha biletu palicyja moža na schod nia puścić. Pawiedamleñnie ū palicyju ūrad hurtka moža napisać u takoj formie:

(Miesca štampu)  
dn. . . . . 193 . . h.

Nr. . . . .  
P. Kamendantu pastarunku palicyi . . . . . wolaści

u . . . . .  
Hetym pawiedamlajem, što dnia . . . . . sioleta ū . . . . . hadzinie ū kwatery hurtka adbudziecца ahulny schod hurtka z nastupnym paradku dnia:

- 1) Sprawozdać ūradu,
  - 2) Wybary ūradu hurtka,
  - 3) Biahučyja sprawy.
- (Napisać toj paradak, jaki prajektu ecca. U biahučych sprawach abhawarecie mahčymaści Waša pracy).

Staršynia ūr. Hurtka:

Sekretar ūr. Hurtka:

**UWAHA:** Usie zajawy da miascowych pawiatowych і wajawodzkich uładaŭ možna pišać pabielarunku (iacinkaj ci hraždankaj), ale na abšarach: Bielskaha, Bielastockaha, Sakolskaha і Auhustoŭskaha pawietaŭ možna pišać tolki papolsku. Dzieła hetaha padajom formy niekatorych zajawaŭ papolsku. (Na sabrañniach hutarki, dyskusii і h. p. і ū hetych pawietach mohuć adbywacca pabielarunku).

Białoruski Instytut  
Gospodarki і Kultury  
Koło w . . . . .  
Dn. . . . . 193 . . r.

Nr. . . . .  
Do Pana

Komendanta poster. polic. państwowej  
w . . . . .

Niniejszem uprzejmie komunikujemy,  
iż dnia . . . . . r. b. o godzinie . . . . .  
w lokalu koła odbędzie się ogólne zebranie  
członków Koła Instytutu z następującym  
porządkiem dziennym:

- 1) Sprawozdanie Zarządu,
- 2) wybory Zarządu Koła,
- 3) sprawy bieżące.

Sekretarz Zarz. Koła.

Prezes Zarządu Koła.